

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే కిష్కింధాకాండే

॥ అష్టపంచాశః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ అష్టపంచాశః సర్గః ॥

సంపాతినా స్వకీయపక్షదాహవృత్తస్య వర్ణనం సీతాయా రావణస్య చ  
నివాసస్థానస్య కథనం వానరాణాం సాహాయ్యేన సముద్రతటం గత్వా తేన  
భ్రాత్రే జలాంజలిదానం

ఇత్యుక్తః కరుణం వాక్యం వానరైస్త్యక్తజీవితైః |  
సబాషో వానరాన్ గృధ్రః ప్రత్యువాచ మహాస్వనః || 4.58.1 ||

యవీయాన్ స మమ భ్రాతా జటాయుర్నామ వానరాః |  
యమాఖ్యాత హతం యుధే రావణేన బలీయసా || 4.58.2 ||

వృద్ధభావాదపక్షత్వాచ్ఛృణ్వంస్తదపి మర్షయే |  
నహి మే శక్తిరస్త్యద్య భ్రాతుర్వైరవిమోక్షణే || 4.58.3 ||

పురా వృత్రవధే వృత్తే స చాహం చ జయైషిణౌ |  
ఆదిత్యముపయాతౌ సోఽఽ జ్వలంతం రశ్మిమాలినం || 4.58.4 ||

ఆవృత్యాకాశమార్గేణ జవేన స్వర్గతౌ భృశం |  
మధ్యం ప్రాప్తే తు సూర్యే తు జటాయురవసీదతి || 4.58.5 ||

తమహం భ్రాతరం దృష్ట్వా సూర్యరశ్మిభిరర్దితం |  
పక్షాభ్యాం ఛాదయామాస స్నేహాత్ పరమవిహ్వలం || 4.58.6 ||

నిర్దగ్ధపత్రః పతితో వింధ్యేఽహం వానరర్షభాః |  
అహమస్మిన్ వసన్ భ్రాతుః ప్రవృత్తిం నోపలక్షయే || 4.58.7 ||

జటాయుషస్త్వేవముక్తో భ్రాత్రా సంపాతినా తదా |  
యువరాజో మహాప్రజ్ఞః ప్రత్యువాచాంగదస్తదా || 4.58.8 ||

జటాయుషో యది భ్రాతా శ్రుతం తే గదితం మయా |  
ఆఖ్యాహి యది జానాసి నిలయం తస్య రక్షసః || 4.58.9 ||

అదీర్ఘదర్శినం తం వై రావణం రాక్షసాధమం |  
అంతికే యది వా దూరే యది జానాసి శంస నః || 4.58.10 ||

తతోఽబ్రవీన్మహాతేజా భ్రాతా జ్యేష్ఠో జటాయుషః |  
ఆత్మానురూపం వచనం వానరాన్ సంప్రహర్షయన్ || 4.58.11 ||

నిర్దగ్ధపక్షో గృధ్రోఽహం గతవీర్యః ప్లవంగమాః |  
వాఙ్మాత్రేణ తు రామస్య కరిష్యే సాహ్యముత్తమం || 4.58.12 ||

జానామి వారుణాన్ లోకాన్ విష్ణోస్త్రైవిక్రమానపి |  
దేవాసురవిమర్దాంశ్చ హ్యమృతస్య విమంథనం || 4.58.13 ||

రామస్య యదిదం కార్యం కర్తవ్యం ప్రథమం మయా |  
జరయా చ హృతం తేజః ప్రాణాశ్చ శిథిలా మమ || 4.58.14 ||

తరుణీ రూపసంపన్నా సర్వాభరణభూషితా |  
హ్రీయమాణా మయా దృష్టా రావణేన దురాత్మనా || 4.58.15 ||

క్రోశంతీ రామరామేతి లక్ష్మణేతి చ భామినీ |  
భూషణాన్యపవిధ్యంతీ గాత్రాణి చ విధున్వతీ || 4.58.16 ||

సూర్యప్రభేవ శైలాగ్రే తస్యాః కౌశేయముత్తమం |  
అసితే రాక్షసే భాతి యథా వా తడిదంబుదే || 4.58.17 ||

తాం తు సీతామహం మన్యే రామస్య పరికీర్తనాత్ |  
శ్రూయతాం మే కథయతో నిలయం తస్య రక్షసః || 4.58.18 ||

పుత్రో విశ్రవసః సాక్షాద్ భ్రాతా వైశ్రవణస్య చ |  
అధ్యాస్తే నగరీం లంకాం రావణో నామ రాక్షసః || 4.58.19 ||

ఇతో ద్వీపే సముద్రస్య సంపూర్ణే శతయోజనే |  
తస్మిన్ లంకా పురీ రమ్యా నిర్మితా విశ్వకర్మణా || 4.58.20 ||

జాంబూనదమయైర్ద్వారైశ్చిత్రైః కాంచనవేదికైః |  
ప్రాసాదైర్హేమవర్ణైశ్చ మహద్భిః సుసమాకృతా || 4.58.21 ||

ప్రాకారేణార్కవర్ణేన మహతా చ సమన్వితా |  
తస్యాం వసతి వైదేహీ దీనా కౌశేయవాసినీ || 4.58.22 ||

రావణాంతఃపురే రుద్ధా రాక్షసీభిః సురక్షితా |  
జనకస్యాత్మజాం రాజ్ఞస్తస్యాం ద్రక్ష్యథ మైథిలీం || 4.58.23 ||

లంకాయామథ గుప్తాయాం సాగరేణ సమంతతః |  
సంప్రాప్య సాగరస్యాంతం సంపూర్ణం శతయోజనం || 4.58.24 ||

ఆసాద్య దక్షిణం తీరం తతో ద్రక్ష్యథ రావణం |  
తత్రైవ త్వరితాః క్షిప్రం విక్రమధ్వం ప్లవంగమాః || 4.58.25 ||

జ్ఞానేన ఖలు పశ్యామి దృష్ట్వా ప్రత్యాగమిష్యథ |  
ఆద్యః పంథాః కులింగానాం యే చాన్యే ధాన్యజీవినః || 4.58.26 ||

ద్వితీయో బలిభోజానాం యే చ వృక్షఫలాశనాః |  
భాసాస్తృతీయం గచ్ఛంతి క్రౌంచాశ్చ కురరైః సహ || 4.58.27 ||

శ్యేనాశ్చతుర్థం గచ్ఛంతి గృధ్రా గచ్ఛంతి పంచమం ।  
బలవీర్యోపపన్నానాం రూపయౌవనశాలినాం ॥ 4.58.28 ॥

షష్ఠస్తు పంథా హంసానాం వైనతేయగతిః పరా ।  
వైనతేయాచ్చ నో జన్మ సర్వేషాం వానరర్షభాః ॥ 4.58.29 ॥

గర్హితం తు కృతం కర్మ యేన స్మ పిశితాశినః ।  
ప్రతికార్యం చ మే తస్య వైరం భ్రాతృకృతం భవేత్ ॥ 4.58.30 ॥

ఇహస్థోఽహం ప్రపశ్యామి రావణం జానకీం తథా ।  
అస్మాకమపి సౌపర్ణం దివ్యం చక్షుర్బలం తథా ॥ 4.58.31 ॥

తస్మాదాహారవీర్యేణ నిసర్గేణ చ వానరాః ।  
ఆయోజనశతాత్ సాగ్రాద్ వయం పశ్యామ నిత్యశః ॥ 4.58.32 ॥

అస్మాకం విహితా వృత్తిర్నిసర్గేణ చ దూరతః ।  
విహితా వృక్షమూలే తు వృత్తిశ్చరణయోధినాం ॥ 4.58.33 ॥

ఉపాయో దృశ్యతాం కశ్చిల్లంఘనే లవణాంభసః ।  
అభిగమ్య తు వైదేహీం సమృద్ధార్థా గమిష్యథ ॥ 4.58.34 ॥

సముద్రం నేతుమిచ్ఛామి భవద్భిర్వరుణాలయం ।  
ప్రదాస్యామ్యుదకం భ్రాతుః స్వర్గతస్య మహాత్మనః ॥ 4.58.35 ॥

తతో నీత్వా తు తం దేశం తీరే నదనదీపతేః ।  
నిర్దగ్ధపక్షం సంపాతిం వానరాః సుమహౌజసః ॥ 4.58.36 ॥

తం పునః ప్రాపయిత్వా చ తం దేశం పతగేశ్వరం ।  
బభూవుర్వానరా హృష్టాః ప్రవృత్తిముపలభ్య తే ॥ 4.58.37 ॥

॥ ఇత్యార్షే శ్రీమద్రామాయణే వాల్మీకీయే ఆదికావ్యే  
కిష్కింధాకాండే అష్టపంచాశః సర్గః ॥